

പോലെയുള്ള സർക്കാർ അംഗീകൃത സ്ഥാപനങ്ങൾ മുഖേന എസ്റ്റിമേറ്റ് തയ്യാറാക്കുകയും, ആയത് സർക്കാരിലേയ്ക്ക് സമർപ്പിച്ച് ഭരണാനുമതി ലഭ്യമായശേഷം, ടി എസ്റ്റിമേറ്റ് പ്രകാരമുള്ള നിർമ്മാണ പ്രവർത്തനങ്ങൾ സർക്കാർ അംഗീകൃത സ്ഥാപനങ്ങൾവഴി പൂർത്തീകരിക്കുകയും ചെയ്യുന്നു. കിൻഫ്ര വ്യവസായ പാർക്കുകളിലെ അടിസ്ഥാന സൗകര്യങ്ങൾ മെച്ചപ്പെടുത്തുന്നതിന്റെ ഭാഗമായി സമയാസമയങ്ങളിൽ മെയിന്റനൻസ് വർക്ക് നടത്തിവരുന്നുണ്ട്. സിഡ്കോയുടെ അധീനതയിലുള്ള തൃശ്ശൂർ ജില്ലയിലെ ഒല്ലൂർ വ്യവസായ എസ്റ്റേറ്റ്, കോട്ടയം ജില്ലയിലെ ഏറ്റുമാനൂർ വ്യവസായ എസ്റ്റേറ്റ്, തിരുവനന്തപുരം ജില്ലയിലെ ഉള്ളൂർ മിനി ഇൻഡസ്ട്രിയൽ എസ്റ്റേറ്റ്, ആലപ്പുഴ ജില്ലയിലെ കൊല്ലക്കടവ് ഇൻഡസ്ട്രിയൽ എസ്റ്റേറ്റ്, പാലക്കാട് ജില്ലയിലെ ഒലവക്കോട് ഇൻഡസ്ട്രിയൽ എസ്റ്റേറ്റ്, കോഴിക്കോട് ജില്ലയിലെ കടലുണ്ടി മിനി ഇൻഡസ്ട്രിയൽ എസ്റ്റേറ്റ്, വെസ്റ്റ് ഹിൽ ഇൻഡസ്ട്രിയൽ എസ്റ്റേറ്റ്, കൊല്ലം ജില്ലയിലെ ഉമയനല്ലൂർ ഇൻഡസ്ട്രിയൽ എസ്റ്റേറ്റ്, കണ്ണൂർ ജില്ലയിലെ പാലയാട് ഇൻഡസ്ട്രിയൽ എസ്റ്റേറ്റ് എന്നീ എസ്റ്റേറ്റുകളുടെ അടിസ്ഥാന സൗകര്യ വികസന പ്രവർത്തനങ്ങൾ നടന്നുവരുന്നുണ്ട്.

കോവിഡ് മൂന്നാം പാക്കേജ്

20(*470) ശ്രീ. കടകംപള്ളി സുരേന്ദ്രൻ:

ശ്രീ. പി. ടി. എ. റഹീം:

ശ്രീ. പി. പി. സുമോദ്:

ശ്രീ. ടി. ഐ. മധുസൂദനൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ) സദയം മറുപടി നൽകുമോ:

(എ) കോവിഡ് സ്തംഭനാവസ്ഥയിലാക്കിയ സമ്പദ്വ്യവസ്ഥയെ പുനരുജ്ജീവിപ്പിക്കുന്നതിന് സാമ്പത്തിക പ്രതിസന്ധിക്കിടയിലും സർക്കാർ പ്രഖ്യാപിച്ച അയ്യായിരത്തി അറുനൂറ്റിയമ്പത് കോടി രൂപയുടെ മൂന്നാം പാക്കേജ് ഏതെല്ലാം തരത്തിലുള്ള സാമ്പത്തിക ഉത്തേജനത്തിന് വഴിയൊരുക്കുമെന്നാണ് പ്രതീക്ഷിക്കുന്നത്; വ്യക്തമാക്കാമോ?

കോവിഡ് രണ്ടാം തരംഗത്തിന്റെ പ്രത്യാഘാതമനുഭവിക്കുന്ന ചെറുകിട വ്യാപാരികൾ, വ്യവസായികൾ, കൃഷിക്കാർ എന്നിവരുൾപ്പെടെയുള്ളവർക്ക് സഹായകരമായ ഒരു അനുബന്ധ പാക്കേജാണ് സമ്പദ്വ്യവസ്ഥയെ പുനരുജ്ജീവിപ്പിക്കാനായി സർക്കാർ പ്രഖ്യാപിച്ചിട്ടുള്ളത്. ഇതിൽ 2226 കോടി രൂപയുടെ ആനുകൂല്യം ജനങ്ങൾക്ക് നേരിട്ട് ലഭ്യമാകുന്നത് വിപണിയിൽ ഉണർവ്വിന് വഴിയൊരുക്കും. കൂടാതെ ചെറുകിട വ്യാപാര മേഖല, ടൂറിസം, ആരോഗ്യ

പരിപാലനം, തുടങ്ങിയ മേഖലകളിലുള്ള ചെറുകിട യൂണിറ്റുകൾക്ക് വായ്പാ സഹായം ലഭ്യമാക്കുന്നതിലൂടെ പ്രസ്തുത മേഖലകളിലും ഉണർവുണ്ടാകും. ഒരു ലക്ഷം പേർക്ക് പ്രയോജനം ലഭ്യമാകുന്ന 2000 കോടി രൂപയുടെ വായ്പാ പദ്ധതിയും, കെ.എസ്.എഫ്.ഇ., കെ.എഫ്.സി. എന്നിവ മുഖേന നടപ്പിലാക്കാനുദ്ദേശിക്കുന്ന വിവിധ വായ്പാ പദ്ധതികളും സാമ്പത്തിക പുനരുജ്ജീവനത്തിന് വളരെയധികം സഹായകരമാണ്. (വിശദാംശങ്ങൾ അനുബന്ധമായി ചേർത്തിരിക്കുന്നു.)*

(ബി) കോവിഡ് സൃഷ്ടിച്ച സാമ്പത്തിക പ്രതിസന്ധി നേരിടാനായി കഴിഞ്ഞ സർക്കാർ പ്രഖ്യാപിച്ച ഒന്നരലക്ഷം പാക്കേജുകൾ സാമ്പത്തികോത്തേജനത്തിന് എത്രമാത്രം ഗുണംചെയ്തെന്ന് വിലയിരുത്തിയിരുന്നോ എന്ന് അറിയിക്കുമോ?

കോവിഡ് സൃഷ്ടിച്ച ആരോഗ്യ-സാമൂഹ്യ-സാമ്പത്തിക വെല്ലുവിളികളെ നേരിടാനായി പ്രഖ്യാപിച്ച ഒന്നരലക്ഷം പാക്കേജുകൾ സാമ്പത്തിക പുനരുജ്ജീവനത്തിന് ഒരു വലിയ അളവുവരെ സഹായകമാവുകയും വിപണിയിൽ നേരിട്ട് പണം ലഭ്യമാക്കുന്നതിന് സഹായകരമാവുകയും ചെയ്തിട്ടുണ്ട്.

(സി) കേരള ഫിനാൻഷ്യൽ കോർപ്പറേഷൻ, കേരള സ്റ്റേറ്റ് ഫിനാൻഷ്യൽ എന്റർപ്രൈസസ് തുടങ്ങിയ സംസ്ഥാന സർക്കാരിന് കീഴിലുള്ള ധനകാര്യ സ്ഥാപനങ്ങളുടെ ഇടപെടൽ ജനോപകാരപ്രദമാക്കുന്നതിന് ഈ സർക്കാർ ആവിഷ്കരിച്ചിട്ടുള്ള പദ്ധതികൾ ഏതെല്ലാമെന്നറിയിക്കാമോ?

കോവിഡ് രണ്ടാം തരംഗത്തിന്റെ പ്രത്യാഘാതമനുഭവിക്കുന്ന ചെറുകിട വ്യാപാരികൾ, വ്യവസായികൾ, കൃഷിക്കാർ എന്നിവരുൾപ്പെടെയുള്ളവർക്ക് സഹായകരമായ ഒരു അനുബന്ധ പാക്കേജാണ് സമ്പദ്വ്യവസ്ഥയെ പുനരുജ്ജീവിപ്പിക്കാനായി സർക്കാർ പ്രഖ്യാപിച്ചിട്ടുള്ളത്. ഇതിൽ 2226 കോടി രൂപയുടെ ആനുകൂല്യം ജനങ്ങൾക്ക് നേരിട്ട് ലഭ്യമാകുന്നത് വിപണിയിൽ ഉണർവിന് വഴിയൊരുക്കും. കൂടാതെ ചെറുകിട വ്യാപാര മേഖല, ടൂറിസം, ആരോഗ്യ പരിപാലനം തുടങ്ങിയ മേഖലകളിലുള്ള ചെറുകിട യൂണിറ്റുകൾക്ക് വായ്പാസഹായം ലഭ്യമാക്കുന്നതിലൂടെ പ്രസ്തുത മേഖലകളിലും ഉണർവുണ്ടാകും. ഒരു ലക്ഷം പേർക്ക് പ്രയോജനം ലഭ്യമാകുന്ന 2000 കോടി രൂപയുടെ വായ്പാ പദ്ധതിയും, കെ.എസ്.എഫ്. ഇ., കെ.എഫ്.സി. എന്നിവ മുഖേന നടപ്പിലാക്കാൻ ഉദ്ദേശിക്കുന്ന വിവിധ വായ്പാ പദ്ധതികളും സാമ്പത്തിക പുനരുജ്ജീവനത്തിന് വളരെയധികം സഹായകരമാണ്. (വിശദാംശങ്ങൾ അനുബന്ധമായി ചേർത്തിരിക്കുന്നു.)*

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.